

Kitap adam ömründe örän möhüm orny eýeleýär. Ol adam ahlakyny terbiýeleýär, dünýägaraýşyny giňeldýär, zehinini ösdürýär. Beýik akyldar şahyrymyz Magtymguly Pyragynyň dürdäne döredijiliginden ugur alsaň, okamagyň ähli üstünlikleriň açarydygy hakyndaky ganatly jümleleriň manysyna düşünýärsiň. Magtymguly atamyz: «Kitap okan gullar magnydan dokdur...» diýip kitabyň ynsany kämilleşdirýändigini nygtasa, Abdyrahman Jamy kitabyň adamzadyň iň ýakyn dostdugyny nygtap şeýle diýýär:

Kitapdyr ynsanyň baky hemrasy,
Oňarsaň bolgun sen onuň gümrasy.
Kitap dostdur, asla gama batyrmaz,
Pähmiňi goýaldar, pikirleň şasy.

Gahryman Arkadagymyzyň pähim-paýhasa ýugrulan kitaplaryny okanyňda ähli şowlulyklaryň gözbaşynda okamak, öwrenmek durandygyny görmek bolýar. Milli Liderimiziň tagallasy bilen neşir edilen «Paýhas çeşmesi» atly ajaýyp kitapda okamagyň ähmiýeti hakynda aýdylan: «Kitap okamaýan görýänini görer, kitap okaýan dünýäni görer», «Kitap geçeni, geljegi öwredýän dana», «Kitaby magşuk saý, özüňi - aşyk», «Okamak - iňňe bilen guýy gazmak» ýaly dana sözler halkymyzyň kitap bilen bolan gatnaşygyndaky uly hormaty görkezýär.

Ýaşlary Watany söýýän, päk ahlakly, giň dünýägaraýyşly, bilimli adamlar edip ýetişdirmekde kitap bilen dostlaşdyrmagyň uly ähmiýeti bar. Ylymly-bilimli ýaşlar bolsa okan kitaplaryndan kämilleşmegi, diýmek, Watany söýmegi, pederlere, ata-Watana mynasyp nesil bolmagy, zamana mynasyp ýaşamagy kalplaryna siňdirýärler. Hormatly Prezidentimiziň: «Watan diňe halky bilen Watandyr! Döwlet diňe halky bilen döwletdir!» diýen parasatly ýörelgesiniň many çuňlugyna aralaşsaň, onuň her bir adamyň Watanyň beýgeltmek üçin kämil bolmalydygyna, ýagny okamalydygyna, öwrenmelidigine göz ýetirýärsiň.

Zaripbaý NURUDDINOW

**Ýagşygeldi Kakaýew adyndaky
Halkara nebit we gaz uniwersitetiniň talyby**